

حضرت علی(ع) علوم رسول(ص) کے وارث ہیں

<?xml encoding="UTF-8">

تفسیر رازی اور کنزالعمال میں ہے کہ حضرت علی(ع) نے فرمایا: نبی پاک صلی اللہ علیہ وآلہ وسلم نے مجھے علم کے ہزار دروازے عطا کیے جن میں سے ہر دروازے سے میرے لئے ایک ہزار دروازے اور کھلے ہیں۔ ۱
حضرت ابو طفیل سے روایت ہے کہ میں نے دیکھا کہ حضرت علی(ع) خطبہ دے رہے ہیں اور فرما رہے ہیں:
مجھ سے سوال کرو۔ اللہ کی قسم تم قیامت تک ہونے والی جس چیز کے بارے میں مجھ سے سوال کرو گے میں اس کا جواب دوں گا۔ مجھ سے کتاب خدا کے بارے میں سوال کرو۔ اللہ کی قسم قرآن کی ہر ہر آیت کے بارے میں مجھے علم ہے کہ وہ رات کو اتری یادن کو اتری۔ نیز میدان میں اتری یا پہاڑ پر۔ ۲
یہی وجہ تھی کہ آنحضرت صلی اللہ علیہ وآلہ وسلم نے آپ کی شان میں فرمایا: جیسا کہ حضرت جابر بن عبد اللہ انصاری رضی اللہ تعالیٰ عنہ روایت کرتے ہیں :
انا مدینة العلم وعلی بابها فمن اراد المدينة فلیات الباب
میں علم کا شہر ہوں اور علی(ع) اس کا دروازہ ہیں۔ پس جو شخص شہر میں داخل ہونا چاہے وہ دروازے پر آئے۔
امام حاکم اس حدیث کے تحت کہتے ہیں کہ یہ حدیث صحیح السند ہے۔
ایک اور روایت میں ہے : من اراد العلم فلیات الباب۔ ۳
جو کوئی علم حاصل کرنا چاہے وہ اس دروازے پر آئے۔

ایک اور روایت میں یوں کہا گیا ہے: میں نے حدیبیہ کے واقعے میں آنحضرت صلی اللہ علیہ وآلہ وسلم کو حضرت علی(ع) کا ہاتھ پکڑ کر یہ فرماتے ہوئے سنا:
هذا امیر البرة وقاتل الفجرة منصور من نصره مخذول من خذله (یمدبھا صوتہ) انا مدینة العلم وعلی بابها فمن اراد المدينة فلیات الباب
یہ نیک لوگوں کا امیر اور بدکار لوگوں کا قاتل ہے۔ اس کی مدد کرنے والا کامیاب ہے اور اس کی مدد نہ کرنے والا بے یار و مددگار ہے۔ (اپنی آواز کو کھینچتے ہوئے فرمایا :) میں علم کا شہر ہوں اور علی(ع) اس کا دروازہ ہے۔ پس جو علم کا طالب ہو وہ اس دروازے پر آئے۔ ۴
حضرت ابن عباس نے اسے یوں نقل کیا ہے : انا مدینة العلم وعلی بابها فمن اراد المدينة فلیاتھا من بابها۔
خود حضرت علی(ع) کی روایت یوں ہے ؛ حضور نبی کریم صلی اللہ علیہ وآلہ وسلم نے فرمایا:
انا مدینة العلم وعلی بابها۔ ۵
میں علم کا گھر ہوں اور علی(ع) اس کا دروازہ ہے۔

حضرت ابن عباس روایت کرتے ہیں کہ رسول اللہ صلی اللہ علیہ وآلہ وسلم نے حضرت علی(ع) کے حق میں فرمایا ؛
انا مدینة الحکمة وعلی بابها فمن اراد الحکمة فلیات الباب۔
میں حکمت کا شہر ہوں اور علی(ع) اس کا دروازہ ہے۔ پس جو طالب حکمت ہو وہ اس دروازے پر آئے۔
حضرت علی(ع) ہی سے ایک اور روایت مروی ہے کہ رسول اللہ صلی اللہ علیہ وآلہ وسلم نے فرمایا ؛

انا دارالحکمة وعلی بابها۔

حضرت ابوذر غفاری کی روایت ہے کہ آنحضرت صلی اللہ علیہ وآلہ وسلم نے حضرت علی(ع) کے حق میں فرمایا؛ علی(ع) میرے علم کا دروازہ ہے اور میرے بعد میں میری امت کے لئے پیغام کو کھل کر بیان کرنے والا ہے۔ انس بن مالک کی روایت ہے کہ آپ نے حضرت علی(ع) سے فرمایا:

انت تبین لامتی ما اختلفوا فیہ بعدی۔ آپ میری امت کے لئے ان چیزوں کو کھول کر بیان کریں گے جن میں وہ میرے بعد اختلاف کریں گے۔

اس حدیث کے تحت امام حاکم کہتے ہیں: یہ حدیث صحیح ہے اور بخاری و مسلم کی شرائط کے مطابق ہے۔ ۶ ایک اور روایت ہے کہ آنحضرت صلی اللہ علیہ وآلہ وسلم نے حضرت علی(ع) سے فرمایا:

آپ میری طرف سے (میری امانتوں کو) ادا کریں گے، لوگوں تک میری آواز پہنچائیں گے اور میرے بعد لوگ جن باتوں میں اختلاف کریں گے انہیں کھول کر بیان کریں گے۔ ۷

اللہ تعالیٰ نے حضرت علی(ع) کو ان کے بچپنے کے دوران ایک دفعہ رسول اللہ صلی اللہ علیہ وآلہ وسلم کے ساتھ کسی گھر میں اکٹھے ہونے کی توفیق دی۔ وہاں اللہ تعالیٰ نے اپنے آخری نبی(ص) کو اس بات کا موقع دیا کہ وہ اپنے ابن عم کو علم منتقل کریں۔ چنانچہ امام حاکم کی روایت ہے کہ اللہ تعالیٰ نے علی ابن ابی طالب(ع) کو جن نعمتوں سے نوازا ان میں سے ایک آپ کے بارے میں اللہ تعالیٰ کا یہ کرم اور ارادہ تھا کہ ایک دفعہ قریش قحط کے بحران میں مبتلا ہو گئے۔ اس وقت حضرت ابوطالب(ع) کے اہل و عیال کی تعداد زیادہ تھی۔ پس نبی پاک صلی اللہ علیہ وآلہ وسلم نے اپنے چچا عباس سے (جو بنی ہاشم میں سب سے زیادہ آسودہ حال تھے) فرمایا:

اے ابولفضل! آپ کے بھائی ابوطالب کثیر العیال ہیں۔ اس قحط نے لوگوں کا جو حال کر دیا ہے وہ آپ دیکھ رہے ہیں۔ آئیے ان کے پاس چلتے ہیں اور ان کے بچوں سے ان کا بوجھ تھوڑا کم کرتے ہیں۔ ان کے بیٹوں میں سے ایک میں لے لوں گا اور ایک آپ لے لیں اور ہم ابوطالب کے بدلے ان کی پرورش کریں گے۔

حضرت عباس نے کہا: ٹھیک ہے وہ دونوں چلے یہاں تک کہ حضرت ابوطالب کے پاس پہنچ گئے اور کہنے لگے: ہم آپ کے بال بچوں کا بوجھ کم کرنا چاہتے ہیں یہاں تک کہ لوگ اس مشکل سے نکل آئیں۔

حضرت ابوطالب نے ان دونوں سے کہا:

عقیل کو میرے پاس چھوڑو۔ پھر جو چاہو سو کرو۔

پس رسول اللہ صلی اللہ علیہ وآلہ وسلم نے حضرت علی(ع) کو چنا اور اپنی طرف کر لیا۔ حضرت عباس نے جناب جعفر کو اپنی طرف کھینچ لیا۔ اس کے بعد سے جناب جعفر ہمیشہ حضرت عباس کے پاس رہے یہاں تک کہ وہ مسلمان ہو گئے اور عباس سے بے نیاز ہو گئے۔ ۸

زید بن علی بن الحسین اپنے والد اور اپنے جد سے روایت کرتے ہیں کہ پیغمبر صلی اللہ علیہ وآلہ وسلم نے ایک گھر سے جہاں آپ کے چچا عباس اور حضرت حمزہ بھی ساتھ تھے حضرت علی(ع)، حضرت جعفر اور جناب عقیل کو دیکھا جو ایک زمین میں کام کر رہے تھے۔ اس وقت آنحضرت صلی اللہ علیہ وآلہ وسلم نے اپنے دونوں بھتیجوں سے کہا:

ان میں سے انتخاب کیجئے۔

ان دونوں میں ایک نے کہا:

میں جعفر کو منتخب کرتا ہوں۔

دوسرے نے کہا:

میں عقیل کو منتخب کرتا ہوں۔

تب آپ نے فرمایا :

میں نے آپ دونوں کو انتخاب کا موقع دیا اور آپ دونوں اپنا اپنا انتخاب کر لیا اور اللہ تعالیٰ نے علی (ع) کو میرے لئے پسند کر لیا۔ ۹

امام بذات خود اس بارے میں فرماتے ہیں: اور تم جانتے ہو کہ رسول اللہ صلی اللہ علیہ وآلہ وسلم سے میری قریبی رشتہ داری اور مخصوص قدر و منزلت کی وجہ سے میرا مقام ان کے نزدیک کیا تھا۔ رسول اللہ علیہ وآلہ وسلم میرے بچپن میں مجھے اپنی گود میں بٹھاتے تھے۔ آپ مجھے اپنے سینے سے چمٹائے رکھتے تھے، بستر میں اپنے پہلو میں سلاتے تھے، اپنے بدن مبارک کو مجھ سے مس کرتے تھے اور اپنی خوشبو مجھے سنگھاتے تھے۔ آپ پہلے کسی چیز کو چباتے پھر اس کے لقمے بنا کر میرے منہ میں دیتے تھے۔ انہوں نے نہ تو میری کسی بات میں جھوٹ کا شائبہ پا یا نہ میرے کسی کام میں لغزش و کمزوری دیکھی۔ اللہ تعالیٰ نے اس وقت ہی سے فرشتوں میں سے ایک عظیم المرتبت ملک (روح القدس) کو آپ کے ساتھ لگا دیا تھا۔ جو شب و روز انہیں عظیم خصلتوں اور پاکیزہ سیرتوں کی راہ پر لے چلتا تھا اور میں ان کے پیچھے یوں لگا رہتا جیسے اونٹنی کا بچہ اپنی ماں کے پیچھے۔ آپ ہر روز میرے لئے اخلاق حسنہ کے پرچم بلند کرتے تھے اور مجھے ان کی پیروی کا حکم دیتے تھے۔ آپ (ص) ہر سال (کوہ) حرا میں کچھ دن قیام فرماتے تھے اور وہاں میرے علاوہ کوئی انہیں نہیں دیکھتا تھا۔ اس وقت رسول اللہ صلی اللہ علیہ وآلہ وسلم اور ام المومنین حضرت خدیجہ کے گھر کے علاوہ کسی گھر کی چار دیواری میں اسلام نہ تھا، البتہ ان کا تیسرا میں تھا۔ میں وحی رسالت کا نور دیکھتا اور نبوت کی خوشبو سونگھتا تھا۔

جب حضور صلی اللہ علیہ وآلہ وسلم پر (ابتدائی) وحی نازل ہوئی تو میں نے شیطان کی چیخ سنی۔ تب میں نے پوچھا :

یا رسول اللہ (ص) یہ آواز کیسی ہے ؟

فرمایا:

یہ شیطان ہے جو اپنے پوجے جانے سے مایوس ہو گیا ہے۔ (اے علی (ع)) جو کچھ میں سنتا ہوں تم بھی سنتے ہو اور جو کچھ میں دیکھتا ہوں تم بھی دیکھتے ہو۔ فرق صرف اتنا ہے کہ تم نبی نہیں ہو بلکہ میرے جانشین اور وزیر ہو اور بھلائی کی راہ پر ہو۔

حضرت علی علیہ السلام بیان فرماتے ہیں:

میں آپ کے پاس تھا کہ قریش کی ایک جماعت آپ (ص) کے پاس آئی اور انہوں نے آپ (ص) سے کہا: اے محمد صلی اللہ علیہ وآلہ وسلم آپ نے بہت بڑا دعویٰ کیا ہے۔ ایسا دعویٰ نہ آپ کے باپ دادا نے کیا اور نہ آپ کے خاندان میں سے کسی اور نے۔ ہم آپ سے ایک امر کا مطالبہ کرتے ہیں اگر آپ (ص) نے اسے پورا کر کے دکھا دیا تو ہم بھی یقین کریں گے کہ آپ نبی و رسول ہیں۔ ورنہ ہم یہ جان لیں گے کہ آپ (نعوذ باللہ) جادو گر اور جھوٹے ہیں۔

حضرت (ص) نے فرمایا:

تمہارا کیا مطالبہ ہے ؟

انہوں نے کہا:

آپ ہمارے لئے اس درخت کو پکاریں کہ یہ جڑسمیت اکھڑ کر آپ کے سامنے ٹھہر جائے۔
آپ نے فرمایا:

بلاشبہ اللہ ہر چیز پر قادر ہے۔ اگر میں نے ایسا کر دکھایا تو کیا تم ایمان لے آؤ گے اور حق کی شہادت دو گے؟
انہوں نے کہا:

ہاں!

فرمایا: اچھا تو تمہارے مطالبے کو دکھائے دیتا ہوں اور میں یہ اچھی طرح جانتا ہوں کہ تم بھلائی کی طرف پلٹنے والے نہیں ہو۔ تم میں سے کچھ لوگ وہ ہیں جنہیں چاہ (بدر) میں جھونک دیا جائے گا اور کچھ وہ ہیں جو (جنگ) احزاب میں جتھا بندی کریں گے۔

پھر آپ نے فرمایا: اے درخت اگر تو اللہ اور آخرت کے دن پر ایمان رکھتا ہے اور یہ یقین رکھتا ہے کہ میں اللہ کا رسول (ص) ہوں تو تو اپنی جڑوں سمیت اکھڑ اور بحکم خدا میرے سامنے ٹھہر جا۔

اس ذات کی قسم جس نے آنحضرت صلی اللہ علیہ وآلہ وسلم کو حق کے ساتھ مبعوث کیا اور درخت اپنی جڑوں کے ساتھ اکھڑ آیا اور اس طرح آیا کہ اس سے سخت کھڑ کھڑا ہٹ اور پرندوں کے پروں کی پھڑ پھڑا ہٹ کی سی آواز آتی تھی یہاں تک کہ وہ جھومتا ہوا حضور کائنات صلی اللہ علیہ وآلہ وسلم کے سامنے آکر ٹھہر گیا۔ اس درخت نے اپنی شاخیں آنحضرت (ص) پر اور کچھ شاخیں میرے کندھے پر ڈال دیں۔ اس وقت میں آپ (ص) کے دائیں جانب کھڑا تھا۔ جب قریش نے یہ دیکھا تو نخوت و غرور سے کہنے لگے:
اسے حکم دیں کہ آدھا آپ کے پاس آئے اور ادا اپنی جگہ پر رہے۔

چنانچہ آپ نے اسے یہی حکم دیا تو اس کا آدھا حصہ آپ (ص) کی طرف آیا اس طرح سے کہ رسول اللہ صلی اللہ علیہ وآلہ وسلم سے لپٹ جائے۔ پھر انہوں نے کفر اور سرکشی کا مظاہرہ کرتے ہوئے کہا:
اچھا اب اس نصف حصے کو حکم دیں کہ اپنے دوسرے حصے کے پاس پلٹ جائے جس طرح پہلے تھا۔

چنانچہ آپ نے حکم دیا اور وہ پلٹ گیا۔ میں نے کہا: لا الہ الا اللہ اور میں سب سے پہلے اس بات کا اقرار کرنے والا ہوں کہ اس درخت نے بحکم خدا آپ کی نبوت کی تصدیق کرنے اور آپ کے کلام کی عظمت کو ثابت کرنے کے لئے جو کچھ کیا وہ حقیقت ہے۔

یہ سن کر وہ لوگ کہنے لگے: یہ تو جادوگر اور پرلے درجے کا جھوٹا ہے۔ اس کا جادو عجیب اور اس میں بڑا چابکدست ہے۔ (پھر کہنے لگے) اس امر پر آپ کی تصدیق اس قسم کے لوگ ہی کر سکتے ہیں (ان کا اشارہ میری طرف تھا)۔ ۱۰

یوں نبی پاک صلی اللہ علیہ وآلہ وسلم حضرت علی (ع) کی کمسنی کے ایام میں ہر روز ان کے لئے اخلاقِ حسنہ کے پرچم بلند کرتے جاتے تھے اور انہیں اپنی پیروی کا حکم دیتے تھے۔ نیز بڑا ہونے پر ان کو علم اس طرح عطا کرتے تھے جس طرح پرندہ اپنے بچے کو دانہ کھلاتا ہے اور آپ حضرت علی (ع) کے ساتھ سرگوشیاں کرتے تھے۔

سنن ترمذی وغیرہ میں ایک روایت مذکور ہے کہ جابر نے کہا: طائف کے واقعے میں رسول کریم صلی اللہ علیہ وآلہ وسلم نے حضرت علی (ع) کو بلایا اور ان کے ساتھ سرگوشی میں مشغول ہو گئے۔ لوگوں نے کہا:

اپنے ابن عم کے ساتھ رسول صلی اللہ علیہ وآلہ وسلم کی سرگوشی طویل ہو گئی ہے۔

یہ سن کر نبی پاک صلی اللہ علیہ وآلہ وسلم نے فرمایا: میں نے اس سے سرگوشی نہیں کی بلکہ اللہ تعالیٰ نے اس کے ساتھ سرگوشی کی ہے۔

ایک اور روایت میں ہے: طائف کے واقعے میں آپ (ص) نے علی (ع) کو بلایا اور ان کے ساتھ طویل سرگوشی کی۔ آپ کے کسی صحابی نے کہا: الحدیث ۲

جندببن ناجیہ یا ناجیہبن جندب کی روایت میں مذکور ہے کہ غزوہ طائف کے دن آنحضرت صلی اللہ علیہ وآلہ وسلم علی (ع) کے ساتھ کافی دیر کھڑے رہے پھر چل پڑے۔ تب حضرت ابوبکر نے کہا:

اے اللہ کے رسول (ص) آج علی (ع) کے ساتھ آپ کی سرگوشی طویل ہو گئی۔
فرمایا:

میں نے علی (ع) سے سرگوشی نہیں کی بلکہ اللہ تعالیٰ نے اس سے سرگوشی کی ہے۔ ۱۱

حضرت علی (ع) اس بات کے بہت دلدادہ تھے کہ نبی کریم صلی اللہ علیہ وآلہ وسلم سے کچھ فیض حاصل کریں یہاں تک کہ یہ آیت نازل ہوئی :

يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ فَقَدِّمُوا بَيْنَ يَدَيْ نَجْوِكُمْ صَدَقَةٌ. ۱۲

اے ایمان والو! جب تم رسول (ص) سے سرگوشی کرنا چاہو تو اپنی سرگوشی سے پہلے کچھ صدقہ دیا کرو۔
لوگوں کو صدقہ دیئے بغیر رسول اللہ صلی اللہ علیہ وآلہ وسلم سے سرگوشی سے منع کیا گیا ہے پس کسی نے بھی آپ سے سرگوشی نہیں کی سوائے علی ابن ابی طالب (ع) کے۔
حضرت علی (ع) نے فرمایا:

میرے پاس ایک دینار تھا جسے میں نے فروخت کیا۔ پس جب میں رسول کریم صلی اللہ علیہ وآلہ وسلم سے سرگوشی کرتا تو ایک درہم صدقہ دے دیتا یہاں تک کہ کچھ نہیں بچا۔ ۱۳
ایک اور روایت میں ہے:

میرے پاس ایک دینار تھا جسے میں نے دس درہموں سے بدل لیا۔ پس جب بھی رسول (ص) کے پاس آتا تو علامہ زمحشری نے مذکورہ آیت کی تفسیر میں بیان کیا ہے کہ آپ نے رسول اللہ صلی اللہ علیہ وآلہ وسلم سے دس بار سوالات کئے اور ہر بار صدقہ دیا۔
ایک اور روایت میں حضرت علی (ع) سے مروی ہے:

قرآن کی ایک آیت ایسی ہے جس پر مجھ سے پہلے کسی نے عمل نہیں کیا تھا اور نہ میرے بعد کوئی عمل کرے گا۔ وہ ہے آیت نجوی:

يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ

میرے پاس ایک درہم تھا الخ

پھر فرمایا:

اس کے بعد یہ آیت منسوخ ہو گئی اور پھر کسی نے اس پر عمل نہیں کیا۔ اس کے بعد خدا کا یہ قول نازل ہوا:

ء أَشْفَقْتُمْ أَنْ تُقَدِّمُوا بَيْنَ يَدَيْ نَجْوِكُمْ صَدَقَاتٍ ج ۱۴

کیا تم اپنی سرگوشیوں سے پہلے صدقہ دینے سے ڈر گئے ہو؟ ۱۵

خلاصہ یہ ہے کہ حضرت علی (ع) یوں پیغمبر اسلام صلی اللہ علیہ وآلہ وسلم کے ہمراہ رہے اور آپ نے حضور (ص) کی زندگی کے آخری لمحے تک آپ کا ساتھ نہ چھوڑا۔

حضرت عائشہ کہتی ہیں:

جب نبی اکرم صلی اللہ علیہ وآلہ وسلم کی وفات قریب ہوئی تو فرمایا: میرے حبیب کو بلاؤ۔

کوئی شخص ابوبکر کو بلا لایا۔ آپ نے اس کی طرف دیکھا پھر اپنا سر نیچے رکھ دیا اور فرمایا: میرے حبیب کو بلاؤ۔

کوئی شخص حضرت عمر کو بلا لایا۔ آپ (ص) نے اسے دیکھ کر اپنا سر نیچے رکھ دیا۔ اس کے بعد فرمایا: میرے حبیب کو بلاؤ۔

اب کی بار علی (ع) کو بلا لائے۔ جب آپ (ص) نے علی (ع) کو دیکھا تو انہیں اپنی چادر میں داخل کیا اور انہیں اپنے پہلو میں لیے رہے یہاں تک کہ آپ (ص) کی روح نکل گئی جبکہ آپ کا ہاتھ حضرت علی (ع) کے اوپر تھا۔ ۱۶۔ حضرت ابن عباس سے مروی ہے کہ نبی اکرم صلی اللہ علیہ وآلہ وسلم سخت بیمار ہو گئے۔ اس وقت آپ کے پاس عائشہ اور حفصہ موجود تھیں۔ اتنے میں حضرت علی (ع) داخل ہوئے۔ جب آپ (ص) نے علی (ع) کو دیکھا تو اپنا سر اٹھایا اور فرمایا:

میرے قریب آؤ۔ میرے قریب آؤ۔

حضرت علی (ع) نے آپ کو ٹیک دی اور آپ کے پاس بیٹھے رہے یہاں تک کہ اسی حالت میں رسول اللہ صلی اللہ علیہ وآلہ وسلم کی وفات ہو گئی۔ ۱۷۔ حضرت ام سلمہ نے کہا:

میں قسم کھا سکتی ہوں کہ حضرت علی (ع) آنحضرت صلی اللہ علیہ وآلہ وسلم کے سب سے قریبی تھے۔ ہم صبح کے وقت عیادت کے لیے گئے۔ آپ بار بار پوچھتے تھے: علی (ع) آگئے؟ علی (ع) آگئے؟ حضرت فاطمہ زہراء (ع) نے کہا: شاید آپ (ص) نے انہیں کسی کام سے بھیجا ہے۔ پھر حضرت علی (ع) آگئے۔ جناب ام سلمہ کہتی ہے:

میں نے اندازہ لگایا کہ شاید آپ (ص) کو حضرت علی (ع) سے کوئی کام ہے۔ ہم سب کمرے سے نکل کر دروازے کے پاس بیٹھ گئے۔ میں ان سب کی بہ نسبت دروازے کے زیادہ قریب تھی۔ پس آپ (ص) حضرت علی کے اوپر جھک گئے اور ان کے ساتھ راز کی باتیں اور سرگوشیاں کرنے لگے۔ پھر اسی دن آپ کی وفات ہوئی۔ امام حاکم کہتے ہیں کہ یہ حدیث صحیح السند ہے۔ ۱۸۔

حضرت ابن عباس سے مروی ہے کہ رسول اللہ صلی اللہ علیہ وآلہ وسلم نے فرمایا:

جس شخص کو یہ بات پسند ہو کہ میری طرح زندگی گزارے اور میری طرح دنیا سے جائے اور اس باغ عدن میں

رہے جس کے درخت میرے رب نے لگائے ہیں تو وہ میرے بعد علی(ع) کی مدد کرے اور ان کے مددگار کی مدد کرے اور میرے بعد والے اماموں کی پیروی کرے کیونکہ وہ میری عترت ہیں اور میری طینت سے خلق ہوئے ہیں۔ ان کو اللہ تعالیٰ نے عقل اور علم عطا کیا ہے۔ وائے ہو میری امت کے ان لوگوں پر جو ان کی فضیلت کا انکار کرے اور ان

کے معاملے میں میرا لحاظ نہ رکھے۔ خدا انہیں میری شفاعت نصیب نہ کرے۔ ۱۹

حوالہ جات

- ۱ تفسیر کبیر رازی زیر آیت " ان الله اصطفى آدم " کنز العمال ج ۶ صفحہ ۳۰۵، ۳۹۲۔
- ۲ تفسیر ابن جریر طبری ج ۲۶ صفحہ ۱۱۶، طبقات ابن سعد ج ۲ صفحہ ۱۰۱، فتح الباری ج ۱۰ صفحہ ۲۲۱، حلیۃ الاولیاء صفحہ ۶۷، ۶۸، کنز العمال ج ۱ صفحہ ۲۲۸۔
- ۳ المستدرک ج ۳ صفحہ ۱۲۶، تاریخ بغداد ج ۲ صفحہ ۳۲۸، ج ۷ صفحہ ۱۷۲، اسد الغابہ ج صفحہ ۲۲، مجمع الزوائد ج ۹ صفحہ ۱۱۲، فیض القدیر ج ۳ صفحہ ۲۶۔ کنز العمال ج ۱۲ صفحہ ۲۰۱، الصواعق المحرقة صفحہ ۷۳۔
- ۴ تاریخ بغداد لخطیب ج ۲ صفحہ ۳۷۷۔
- ۵ کنز العمال ج ۱۲ صفحہ ۲۱۲، الرياض النضرة ج ۲ صفحہ ۱۹۳۔
- ۶ تاریخ بغداد ج ۱۱ صفحہ ۲۰۴، سنن ترمذی ج ۱۳ صفحہ ۱۷۱ باب مناقب علی بن ابی طالب، کنز العمال ج ۲ صفحہ ۱۵۶، مستدرک حاکم ج ۳ صفحہ ۱۲۲۔
- ۷ حلیۃ الاولیاء ج ۱ صفحہ ۶۳۔
- ۸ مستدرک حاکم ج ۳ صفحہ ۶۳۔
- ۹ مستدرک امام حاکم ج ۳ صفحہ ۵۷۷، ۵۷۸۔
- ۹ نہج البلاغہ مع شرح مفتی الدیار محمد عبدہ المصری ج ۲ صفحہ ۱۸۲، ۱۸۳ خطبہ نمبر ۱۹۰
- ۱۰ سنن ترمذی باب مناقب علی بن ابی طالب (ع) ج ۱۳ صفحہ ۱۷۳، تاریخ بغداد ج ۷ صفحہ ۲۰۲، اسد الغابہ ج ۲ صفحہ ۲۷
- ۱۱ کنز العمال ج ۱۲ صفحہ ۲۰۰ حدیث نمبر ۱۱۲۲، الرياض النضرة ج ۲ صفحہ ۲۶۵
- ۱۲ سورہ مجادلہ آیت ۱۲
- ۱۳ تفسیر در منثور ج ۶ صفحہ ۱۸۵، تفسیر طبری ج ۲۸ صفحہ ۱۲، ۱۵، اسباب النزول صفحہ ۳۰۸
- ۱۴ سورہ مجادلہ آیت ۱۳
- ۱۵ الرياض النضرة ج ۲ صفحہ ۲۶۵، درمنثور ج ۶ صفحہ ۱۸۵، تفسیر کشاف ج ۵ صفحہ ۷۶ طبع بیروت
- ۱۶ الرياض النضرة ج ۲ صفحہ ۲۳۷ مطبعة دار التالیف مصر، ذخائر العقبین صفحہ ۷۲۔
- ۱۷ مجمع الزوائد ج ۹ صفحہ ۳۶
- ۱۸ مسند احمد ج ۶ صفحہ ۳۰۰، خصائص نسائی صفحہ ۴۰، مستدرک علی الصحیحین ج ۳ صفحہ ۱۳۸
- ۱۹ حلیۃ الاولیاء ج ۱ صفحہ ۸۶